

ምዕራፍ ፡ ፶፱ ፡

የወልወል ፡ ግጭት ፡— ግርማዊ ፡ ንጉሠ ፡ ነገሥት ፡ ወደ ፡ ገፎኔብ ፡ ያስተላለፉት ፡ ቃል ፡



ፊታውራሪ ፡ ዓለማየሁ ፡

በነፃነቱና ፡ በታሪኩ ፡ ኩርቶ ፡ የሚኖረው ፡ የኢትዮጵያ ፡ መንግሥት ፡ በጊዜው ፡ ባለበት ፡ ችግር ፡ የተነሣ ፡ ካገሩ ፡ ተወላጅ ፡ ብዙዎቹን ፡ ወደ ፡ ውጭ ፡ አገር ፡ ወይም ፡ ከውጭ ፡ ብዙ ፡ መምህራን ፡ ባገሩ ፡ አስገብቶ ፡ ላያስተምር ፡ በመቅረቱ ፡ የተከታተሉትን ፡ ሰዎች ፡ ሲጠቅም ፡ ሺህ ፡ ፷፻ ፡ ዓመት ፡ ድረስ ፡ የራቀቸውን ፡ ኢትዮጵያን ፡ ሳይጠቅማት ፡ ከመቅረቱ ፡ ይልቅ ፡ በመጨረሻ ፡ ጊዜ ፡ በኢትዮጵያ ፡ ዙፋን ፡ ለሚቀመጠው ፡ ንጉሠ ፡ ነገሥት ፡ የከበደ ፡ ነገር ፡ ቆየው

ይሁን ፡ እንጂ ፡ ኢትዮጵያ ፡ ጊዜ ፡ የፈጠረውን ፡ ከባድ ፡ ነገር ፡ ሁሉ ፡ በመታገሥ ፡ በዚህ ፡ ባጭሩ ፡ ዘመን ፡ ሥራውን ፡ ወደ ፡ ፊት ፡ የሚመራ ፡ አግኝታ ፡ ተማሪ ፡ ቤት ፡ ሆስፒታል ፡ የልዩ ፡ ልዩ ፡ መሥሪያ ፡ ቤት ፡ አቋቁማ ፡ የመገናኛ ፡ መንገድ ፡ ስልክ ፡ ራዲዮ ፡ ዘርግታ ፡ ወታደርንም ፡ ባዲስ ፡ ሥልጣኔ ፡ ጎዳና ፡ እንዲራመድና ፡ ማንኛውንም ፡ ጥበብ ፡ በየመልኩ ፡ እንዲስፋፋ ፡ የምትጥርበት ፡ ጊዜ ፡ ነበርና ፡ ይኸንኑም ፡ ውጥኗን ፡ እናጸሜ ፡ ባላደረሰችበት ፡ ሰዓት ፡ ያላገባብም ፡ ቢሆን ፡ ሊዋጋት ፡ የፈለገውን ፡ ጠላቷን ፡ ወዲያው ፡ ገጥማ ፡ ለመዋጋት ፡ ባለመፈለግ ፡ በጎንደር ፡ የራሷ ፡ ተወላጆች ፡ በተጣሉባት ፡ ምክንያት ፡ የውጭ ፡ መንግሥት ፡ ፈኛው ፡ በኔ ፡ ዜግነት ፡ ውስጥ ፡ ነው ፡ በማለት ፡ ተበደሏሁ ፡ ቢል ፡ ይቅርታ ፡ ጠየቀች ፡

ይኸም ፡ ለጠላቷ ፡ ለኢጣሊያ ፡ መንግሥት ፡ የሚያከራው ፡ ሆነና ፡ ከጎንደር ፡ ግጭት ፡ ወዲህ ፡ በ፳ኛው ፡ ወር ፡ በገዳር ፡ ፳፮ ፡ ቀን ፡ ፲፱፻፳፯ ፡ በወልወል ፡ ሌላ ፡ ታላቅ ፡ ግጭት ፡ ተደረገ ፡ የግጭቱም ፡ ምክንያት ፡ እንዲህ ፡ ነው ፡

የእንግሊዝ ፡ መንግሥትና ፡ የኢትዮጵያ ፡ መንግሥት ፡ በእንግሊዝ ፡ ሰማሊያና ፡ በኢትዮጵያ ፡ ግዛት ፡ ያለውን ፡ ወሰን ፡ በደንብ ፡ ለመካለል ፡ ስምምነት ፡ አድርገው ፡ ስለ ፡ ነበረ ፡ ከእንግሊዝ ፡ መንግሥት ፡ ወገን ፡ ኮሎኔል ፡ ክሊፎርድ ፡ ከኢትዮጵያ ፡ መንግሥት ፡ ወገን ፡ ፊታውራሪ ፡ ተሰማ ፡ ባንቴ ፡ ዋና ፡ ወሰን ፡ ተካላዮች ፡ ሆነው ፡ በውጋዴን ፡ ውስጥ ፡ በወልወል ፡ በኩል ፡ አልፈው ፡ የሁለቱ ፡ መንግሥታት ፡ ነገዶች ፡ ከብቶቻቸውን ፡ የሚያግጡበትንና ፡ ውሃ ፡

የሚያጠጡበትን ፡ ስፍራ ፡ ለመመርመር ፡ በዚያ ፡ በኩል ፡ ሲያልፉ ፡ ካፒቴን ፡ ቺማሩታ ፡ የሚባለው ፡ የኢጣሊያ ፡ ተወላጅ ፡ «ዱባት» ፡ የሚባሉትን ፡ ብዙ ፡ የሱማሌ ፡ ወታደሮች ፡ ይዞ ፡ እንደ ፡ ኤ ፡ ቍ ፡ ባ፲፱፻፳፰ ፡ እንደ ፡ ኢት. ቍ ፡ ፲፱፻፳ ፡ ዓ ፡ ም ፡ ከተደረገው ፡ የወሰን ፡ ስምምነት ፡ መቶ ፡ ኪሎ ፡ ሜትር ፡ የሚያኸል ፡ አልፎ ፡ እንደ ፡ ጠብ ፡ አሜሪካንት ፡ ሱማሌዎችን ፡ አስደፍጦ ፡ መተላለፊያ ፡ ከለከለ ።

ወዲያው ፡ እነፊታውራሪ ፡ ተሰማ ፡ ያሉበት ፡ ስፍራ ፡ የኢትዮጵያ ፡ መንግሥት ፡ መሆኑን ፡ ቢያረጋግጡለት ፡ ከመንግሥቱ ፡ ታዝዘዩ ፡ ነውና ፡ የያዝሁት ፡ ከዚህ ፡ እልፍ ፡ ለማለት ፡ አልችልም ፡ ብሎ ፡ ወዲያው ፡ እነዚህንም ፡ ተካላዮችን ፡ አደጋ ፡ እንዳያገኛቸው ፡ ይጠብቋቸው ፡ በነበሩት ፡ በፊታውራሪ ፡ ሺፊ ፡ ራና ፡ በፊታውራሪ ፡ ዓለማየሁ ፡ ላይ ፡ ድንገት ፡ አደጋ ፡ ጥሎ ፡ በአይሮፕላን ፡ በእግረኛ ፡ ወታደርም ፡ ጭምር ፡ ውጊያ ፡ ዠመሩ ። የኢትዮጵያ ፡ ወታደሮችም ፡ ምንም ፡ እንኳ ፡ ያልተጠነቀቁበት ፡ ቢሆን ፡ በዠግንነት ፡ እስከ ፡ ማታ ፡ ድረስ ፡ ተዋግተው ፡ ከአይሮፕላን ፡ በሚወርደው ፡ በንብ ፡ ብዙ ፡ ሰው ፡ ስለ ፡ ተጉዳባቸው ፡ ወደ ፡ ኋላቸው ፡ ተመለሱ ። በዚህ ፡ ጦርነት ፡ ፊታውራሪ ፡ ዓለማየሁ ፡ ባርበኝነት ፡ እውጊያው ፡ ላይ ፡ ሕይወታቸውን ፡ አሳለፉ ። ከርሳቸውም ፡ ጋራ ፡ ፩፻፯ ፡ የሚሆኑ ፡ ሞተው ፡ ተገኙ ። ከነዚያ ፡ ወገንም ፡ እንደዚህ ፡ ፸፮ ፡ የሚሆኑ ፡ ሞቱ ፡ ፸ ፡ የሱማሊያ ፡ ወታደሮች ፡ ቁሰሉ ።

ከዚህ ፡ በኋላ ፡ የኢጣሊያ ፡ መንግሥት ፡ ባ፲፱፻፳፰ ፡ ዓ ፡ ም ፡ የተደረገውን ፡ የወሰን ፡ ውል ፡ አልፎ ፡ ይኸን ፡ የመሰለ ፡ ጦርነት ፡ ማድረጉ ፡ ሳያሳፍረው ፡ እንደ ፡ ገና ፡ የኢትዮጵያ ፡ መንግሥት ፡ ከዚህ ፡ ቀጥሎ ፡ ያለውን ፡ እንዲፈጽም ለት ፡ ጥያቄ ፡ አቀረበ ።

የኢትዮጵያ ፡ መንግሥት ፡ ፪፻ ፡ ሺህ ፡ ብር ፡ ካሳ ፡ እንዲከፍል ፡ ዑመር ፡ ሰመተርን ፡ እጁን ፡ ለኢጣሊያ ፡ ይዞ ፡ እንዲሰጥ ፡ እነፊታውራሪ ፡ ሺፊራ ፡ ከሹ መታቸው ፡ እንዲሻሩ ፡ ደጃዝማች ፡ ገብረ ፡ ማርያም ፡ ወልወል ፡ ድረስ ፡ ሄደው ቺማሩታን ፡ ይቅርታ ፡ እንዲጠይቁ ፡ ሲል ፡ እርሱ ፡ ለኢትዮጵያ ፡ ሊያደርግ ፡ የሚገባውን ፡ ጠየቀ ፡ ወዲያውም ፡ ነገሩን ፡ ወደ ፡ ዓለም ፡ ማኅበር ፡ አደረሰ ። ለዚህም ፡ የኢትዮጵያ ፡ መንግሥት ፡ የሚገባውን ፡ መልስ ፡ ለዓለም ፡ ማኅበር ፡ እያቀረበ ፡ ነገሩ ፡ በማንኛውም ፡ ረገድ ፡ በሰላም ፡ እንዲፈጸም ፡ በሚጥርበት ፡ ጊዜ ፡ እንደ ፡ ገና ፡ ከልክ ፡ ያለፈ ፡ ወታደርና ፡ የጦር ፡ መሣሪያ ፡ ወደ ፡ ኤርትራና ፡ ወደ ፡ ሱማሊያ ፡ በመርከብ ፡ እያመጣ ፡ ያካማች ፡ ዠመር ።

የዚህንም ፡ ምክንያት ፡ የኢትዮጵያ ፡ መንግሥት ፡ ሮማ ፡ ባለው ፡ ሚኒስ

ትሩ ፡ በኩል ፡ ቢያስጠይቅ ፡ የዐድዋ ፡ ብድራችንን ፡ ልንመልስበት ፡ ነው ፡ ወይም ፡ ኢትዮጵያን ፡ በቅኝ ፡ አገርነት ፡ ልናስገብርበት ፡ ነው ፡ በማለት ፡ ፈንታ ፡ በኤርትራና ፡ በሱማሊያ ፡ ያለውን ፡ ቅኝ ፡ አገራችን ፡ (ኢትዮጵያ ፡ እንዳትነጥቀን) ፡ ልናስጠብቅበት ፡ ነው ፡ ሲል ፡ ሐሰት ፡ ያለበትን ፡ መልስ ፡ ሰጠ ።

ኢትዮጵያም ፡ ሥልጣኔ ፡ ለማግባት ፡ የወጠነችው ፡ ድቅን ፡ እንዳይበላሽባት ፡ ይህ ፡ ግጭት ፡ ወደ ፡ ዕርቅ ፡ እንዲመለስ ፡ ሰላም ፡ ፈላጊነቷን ፡ በብዙ ፡ መንገድ ፡ ገለጠች ።

ይኸውም ፡ በኢጣሊያ ፡ ዘንድ ፡ ጉልቶ ፡ የታወቀ ፡ ነበርና ፡ ከኢትዮጵያ ፡ ወገን ፡ ሰላም ፡ በሚፈለገው ፡ ልክ ፡ ከኢጣሊያ ፡ ወገን ፡ ጠቡ ፡ እየተጋነነ ፡ ይሄድ ፡ ዠመር ። ባ፲፱፻፳፰ ፡ ዓ ፡ ም ፡ እንደ ፡ ተጻፈው ፡ ውል ፡ ባ፭ኛው ፡ አንቀጽ ፡ የወልወልን ፡ ግጭት ፡ ሁለቱ ፡ መንግሥታት ፡ በዕርቅ ፡ ሊጨርሱ ፡ ይችሉ ፡ የነበረውን ፡ የሁለቱ ፡ መንግሥታት ፡ አስተያየት ፡ ፩ዱ ፡ ወደ ፡ ሰላም ፡ ፩ኛው ፡ ወደ ፡ ጠብ ፡ የሚመለከት ፡ በመሆኑ ፡ ሳይቻል ፡ ቀረ ። ስለዚህ ፡ ይኸንኑ ፡ ንጉሠ ፡ ነገሥታችን ፡ ግንቦት ፡ ፰ ፡ ቀን ፡ ፲፱፻፳፰ ፡ ዓ ፡ ም ፡ ከሐረር ፡ ወደ ፡ ጤኔብ ፡ ከዚህ ፡ እንደሚከተለው ፡ አስተላለፉ ።

«ለመንግሥታት ፡ ማኅበር ፡ አማካሪዎች ፡ ፕሬዚዳንት ፡

ጤኔብ ።

እኛ ፡ የኢትዮጵያ ፡ ንጉሠ ፡ ነገሥት ፡ የኢትዮጵያ ፡ ጥያቄ ፡ በሚመረመርበት ፡ ባሁኑ ፡ ጉባኤ ፡ ይህን ፡ ከዚህ ፡ ቀጥሎ ፡ የተጻፈውን ፡ መልክት ፡ ክቡር ነትዎ ፡ መልካም ፡ ፈቃዱ ፡ ሆኖ ፡ እንዲነበብ ፡ እንዲያደርጉ ፡ እንጠይቃለን ።

ከኛ ፡ በኩል ፡ እስከ ፡ ዛሬ ፡ ድረስ ፡ ወታደርም ፡ መሣሪያም ፡ ሳናስከትት ፡ ነገርም ፡ ሳናነሣ ፡ ኢጣሊያ ፡ ካለፈው ፡ መስከረም ፡ በፊት ፡ ዠምራ ፡ በወሰናችን ፡ አቅራቢያ ፡ ወታደር ፡ የጦር ፡ አቢዮን ፡ ታንክ ፡ ሌላም ፡ በያይነቱ ፡ የጦር መሣሪያ ፡ ትሰበስባለች ፡ ይኸንንም ፡ ማድረግን ፡ በኢትዮጵያ ፡ የሚኖር ፡ ማንኛውም ፡ ሰው ፡ የማንኛውም ፡ አገር ፡ ተወላጅ ፡ የሆነ ፡ ያውቀዋል ። ወልወል ፡ ላይ ፡ አደጋ ፡ ከሆነበት ፡ ጊዜ ፡ ወዲህ ፡ ፊት ፡ ከገባችው ፡ ከኢንተርናሲዮናል ፡ ግዴታዋ ፡ ሁሉ ፡ ለመሠወር ፡ በሁለታችን ፡ መካከል ፡ የተነሡት ፡ ጠቦች ፡ ሁሉ ፡ በትክክለኛው ፡ መንገድ ፡ እንዳይመረመሩ ፡ ለማድረግ ፡ በታወቀው ፡ በዲፕሎማቲክ ፡ መሣሪያ ፡ እየፈለገች ፡ በማይገባ ፡ መንገድ ፡ ሰፊ ፡ አገር ፡ ከግዛታችን ፡ መያዟ ፡ የታወቀ ፡ ሆኖ ፡ ሳለ ፡ ኢትዮጵያ ፡ ላላጠፋችው ፡ ጥፋት ፡ ካሳ ፡ እንድትሰጣት ፡ ትጠይቅ ፡ ዠመረኛ ። ከኢትዮጵያም ፡ ግዛት ፡ አንድ ፡

ክፍል ፡ መያዘ ፡ ኢትዮጵያንም ፡ ማጥቃቷና ፡ ሕዝቡንም ፡ ለማግኘት ፡ መመኘቷ ፡ በሚገባ ፡ ለማሠልጠን ፡ ነው ፡ በአረመኔም ፡ ሕዝብ ፡ ላይ ፡ ለማድረግ ፡ የሚገባ ፡ ነው ፡ ለማሰኘት ፡ አሁን ፡ በቅርብ ፡ ፕሮፓጋንድ ፡ አቆመች ፡ ኢጣሊያ ፡ በኢትዮጵያ ፡ ወይም ፡ በመንግሥቱ ፡ ላይ ፡ የምታቀርበው ፡ ክስ ፡ ቢኖር ፡ በሚያስፈልገው ፡ ጊዜና ፡ ስፍራ ፡ ላይ ፡ የሚገባውን ፡ ምላሽ ፡ ለመስጠት ፡ የተዘጋጀን ፡ ነን ። አሁንም ፡ ደግሞ ፡ ለሽምግልናውና ፡ ለርቁ ፡ ዳኝነት ፡ የመንግሥቷ ፡ ሠራተኞች ፡ የሆኑ ፡ ሁለት ፡ ያገሯን ፡ ሰዎች ፡ መረጠች ። የነሱንም ፡ መመሪያ ፡ ነገራችን ፡ በትክክል ፡ መንገድ ፡ መመርመሩን ፡ የሚከለክል ፡ ባይሆን ፡ እንኳ ፡ ምርምሩ ፡ እንዲያስቸግር ፡ የሚያደርግ ፡ ነው ። ከዚህም ፡ በቀር ፡ ለሽምግልዎቹ ፡ እንዲመረምሩት ፡ የሚቀርበውን ፡ ነገር ፡ ኢጣሊያ ፡ መወሰኗ ፡ በሽምግልና ፡ ለመታየት ፡ የሚገባውን ፡ ዋና ፡ የሆነውን ፡ በግንቦት ፡ ፰ ፡ ቀን ፡ ፲፱፻፱ ፡ ዓ ፡ ም ፡ የውል ፡ ትርጉም ፡ ነገር ፡ ሳይጨረስ ፡ እንዲቀር ፡ ለማድረግ ፡ ነው ። እውነተኛና ፡ ትክክለኛ ፡ የሽምግልና ፡ ዳኝነት ፡ ተስማምቶ ፡ ለማቆም ፡ ባሁኑ ፡ በኢጣሊያ ፡ አሳብ ፡ በዲፕሎማቲክ ፡ መንገድ ፡ አልተቻለም ፡ ወደ ፡ ፊትም ፡ አይቻልም ።

ኢትዮጵያ ፡ የሽምግልናውን ፡ ዳኝነት ፡ አልቀበልም ፡ አለች ፡ ብላ ፡ ኢጣሊያ ፡ አመካኝታ ፡ በመንግሥታት ፡ ውል ፡ የተቀበለችውን ፡ ግዴታ ፡ ለማስወገድ ፡ የሚፈቅድላት ፡ መንገድ ፡ እንዳታገኝ ፡ በማለት ፡ ነገራችን ፡ በትክክልና ፡ በፍጥነት ፡ ማለቁ ፡ እንዲረጋገጥልን ፡ ችላ ፡ ሳንል ፡ በማሰብ ፡ የኢትዮጵያ ፡ ተወላጅ ፡ ያልሆኑ ፡ ሁለት ፡ ሽምግልዎች ፡ መምረጣችንን ፡ ለኢጣሊያ ፡ አስታውቀናል ። ምንም ፡ ይህ ፡ ጎረቤታችን ፡ የሆነ ፡ መንግሥት ፡ ጦር ፡ ማዘጋጀቱም ፡ ባያቋርጥና ፡ በየወሰናችን ፡ ላይ ፡ መጣቁሱ ፡ ባይቀር ፡ በወሰን ፡ ላይ ፡ ግጭት ፡ እንዳይሆን ፡ ተጠንቅቀንበት ፡ በሙሉ ፡ በግዛታችን ፡ ላይ ፡ የሆነ ፡ ነፃ ፡ ቦታ ፡ ለማቆም ፡ ፈቃዳችን ፡ ሆኖ ፡ የመንግሥታት ፡ ማኅበር ፡ ውል ፡ ቃል ፡ እንዲፈጸምና ፡ በውነት ፡ ለመከላከያ ፡ ያልሆነው ፡ የኢጣሊያ ፡ የጦር ፡ ማዘጋጀት ፡ እንዲቆም ፡ እንዲያደርጉ ፡ አማካሪዎቹን ፡ አጥብቀን ፡ እንጠይቃለን ። ካለፈው ፡ ወር ፡ ታኅሣሥ ፡ ዠምሮ ፡ በሱማሌና ፡ በኢትዮጵያ ፡ ወሰን ፡ አቅራቢያ ፡ የተደረገውም ፡ አደጋ ፡ ሁሉና ፡ በግንቦት ፡ ፰ ፡ ቀን ፡ ፲፱፻፱ ፡ ዓ ፡ ም ፡ የተደረገውን ፡ የውል ፡ ትርጉም ፡ ሽምግልዎቹ ፡ መርምረው ፡ እንዲፈረዱ ፡ ኢጣሊያ ፡ አልቀበልም ፡ የምትል ፡ የሆነ ፡ እንደሆነ ፡ ግን ፡ አማካሪዎቹ ፡ ነገሩን ፡ ራሳቸው ፡ በጃቸው ፡ አድርገው ፡ መርማሪ ፡ እንዲያደርጉበትና ፡ የመንግሥታት ፡ ውል ፡ ፲፮ኛውን ፡ ክፍል ፡ መሠረት ፡ አድርገው ፡ በሙሉ ፡ መርምረው ፡ እንዲጨርሱት ፡ እንጠይቃለን ።

ይህን ፡ ጥያቄ ፡ ኢትዮጵያ ፡ የምታቀርብበት ፡ ምክንያት ፡ ነገሩ ፡ በሕግ ፡ በሙሉ ፡ በፍጥነትና ፡ በሰላም ፡ እንዲያልቅ ፡ በመፈለግ ፡ ብቻ ፡ ነው ። ።

ምዕራፍ ፡ ፰ ።

ግርማዊ ፡ ንጉሠ ፡ ነገሥት ፡ ቀዳማዊ ፡ ኃይለ ፡ ሥላሴ ፡ የተናገሩት ፡ ዲለኮር ፡ — የእንግሊዝ ፡ መንግሥት ፡ ያቀረበው ፡ የዕርቅ ፡ አሳብ ።

ከኢጣሊያ ፡ አጥቂነትና ፡ ከኢትዮጵያ ፡ ተከላካይነት ፡ መካከል ፡ ተወራርሶ ፡ ከመጣው ፡ ጠብና ፡ ግድያ ፡ ውስጥ ፡ እንዲሁም ፡ ለዋናው ፡ ዘመቻ ፡ በር ፡ ከፋች ፡ የነበረው ፡ ሙሶሊኒ ፡ « ምልክት ፡ የሚሰጠው ፡ ደወል » ፡ ብሎ ፡ የሰየመው ፡ የወልወል ፡ ግጭት ፡ ነው ።

የዚህም ፡ ጠብ ፡ ባ፲፱፻፳ ፡ ዓመተ ፡ ምሕረት ፡ እንዳደረጉት ፡ ውል ፡ እንደፏኛው ፡ አንቀጽ ፡ ቃል ፡ ሁለቱ ፡ መንግሥታት ፡ በራሳቸው ፡ ሽምግሌ ፡ ሊታረቁ ፡ ሲችሉ ፡ ሳለ ፡ በኢጣሊያ ፡ መንግሥት ፡ እንቢተኝነት ፡ ከቀረ ፡ በኋላ ፡ የሚገባውን ፡ ፍጻሜ ፡ ያገኝ ፡ ዘንድ ፡ ነገሩ ፡ ወደ ፡ ዓለም ፡ ማኅበር ፡ ቀረበ ።

የኢጣሊያ ፡ መንግሥትም ፡ ፵ ፡ ዓመት ፡ ሙሉ ፡ ሲዘጋጅ ፡ በቁየው ፡ መሣሪያ ፡ የዐድዋን ፡ የአምባላጌን ፡ የመቀሌን ፡ የዶጋሌን ፡ የሰሐጤን ፡ የድል ፡ አድራጊዎችን ፡ ልጆች ፡ አጥፍቶ ፡ መሬታቸውን ፡ ለተሸናፊዎቹ ፡ ልጆች ፡ ለማውረስ ፡ እንዲመቸው ፡ የዓለም ፡ ማኅበር ፡ የኢትዮጵያን ፡ የተጠቂነት ፡ አቤቱታ ፡ በፍጹም ፡ እንዳይሰማ ፡ የመንግሥታቶቹን ፡ መላክተኞች ፡ በማባበል ፡ ይደክም ፡ ነበር ። በኋላ ፡ ግን ፡ ቅን ፡ ፍርድ ፡ የሚፈልጉት ፡ አስታራቂዎች ፡ በግልጽ ፡ እየራረዱበት ፡ ተስፋ ፡ በቁረጠ ፡ ጊዜ ፡ የኤውሮፓን ፡ ወጣት ፡ በፖለቲካ ፡ መሪዎቹ ፡ ላይ ፡ ባድማ ፡ ለማስነሣት ፡ እንዲህ ፡ ሲል ፡ ጥሪ ፡ አደረገ ። « እኔ ፡ ከኤውሮፓ ፡ ርቆ ፡ በሚገኘው ፡ የአፍሪካ ፡ ክፍል ፡ ሀገር ፡ ላይ ፡ ለመስፋፋት ፡ ስፈልግ ፡ የኤውሮፓ ፡ የፖለቲካ ፡ መሪዎች ፡ በማያገባቸው ፡ እኔን ፡ ለመከላከል ፡ የሚጭሩት ፡ እሳት ፡ የኤውሮፓን ፡ ወጣት ፡ እንጂ ፡ እነሱን ፡ እጅግም ፡ አያገኛቸውም ። ስለዚህ ፡ መላው ፡ የኤውሮፓ ፡ ወጣት ፡ ሁሉ ፡ ከዚህ ፡ አደጋ ፡ እንዲከለል ፡ በነዚህ ፡ የፖለቲካ ፡ አስኪያጆች ፡ ላይ ፡ ባንድነት ፡ መነሣት ፡ ያስፈልገዋል » ። ከዚህም ፡ በቀር ፡ የዓለም ፡ ማኅበር ፡ ሐሰት ፡ በመላበት ፡ ራሱ ፡ ባቀረበው ፡ ራፖርት ፡ ተመርቶ ፡ ኢትዮጵያን ፡ ባረመኔነት ፡ ተመልከቷል ።

ክቶ፡ ነገሩን፡ ችላ፡ እንዲለው፡ በብዙ፡ ወገን፡ ጣረ።

የኢጣሊያ፡ መንግሥት፡ የዓለም፡ ማኅበር፡ በኢትዮጵያ፡ ጉዳይ፡ እንዳይገባ፡ በሚያደርገው፡ ግድያ፡ ድል፡ የሆነው፡ ግን፡ አስቀድሞ፡ ባ፲፱፻፲፯፡ ዓመተ፡ ምሕረት፡ ኢትዮጵያ፡ በማኅበሩ፡ ገብታ፡ እንደ፡ አንድ፡ አባል፡ የተቈጠረች፡ ጊዜ፡ ነው። ኢጣሊያ፡ ግን፡ በዚያ፡ ጊዜ፡ ኢትዮጵያ፡ ወደ፡ ማኅበሩ፡ መግባት፡ ይገባታል፡ ብሎ፡ መፍረዱን፡ የዘነጋው፡ ይመስላል።

ስለዚህ፡ የኢጣሊያ፡ መንግሥት፡ ምንም፡ እንኳ፡ ብዙ፡ የጦር፡ ሠራዊትና፡ መሣሪያ፡ በኤርትራ፡ ጠረፍ፡ አከማችቶ፡ ለጦርነት፡ በቀርጥ፡ እንደ፡ ተነሣ፡ የኢትዮጵያ፡ መንግሥት፡ ደገና፡ አድርጎ፡ ቢያውቀው፡ ኢትዮጵያ፡ በማንኛውም፡ ሰላም፡ ፈላጊነቷን፡ አስቀድሞ፡ እንዳስታወቀችው፡ ሁሉ፡ እንዲሁ፡ ግርማዊ፡ ጃንሆይ፡ በቤተ፡ መንግሥታቸው፡ ሆነው፡ የኢትዮጵያን፡ ሰላም፡ ፈላጊነት፡ የሚያስረዳ፡ ከዚህ፡ ቀጥሎ፡ ያለውን፡ ቃል፡ ተናገሩ።

«ያለፈው፡ የዓለም፡ ታሪክ፡ በፊታችን፡ የቀረበውን፡ ችግር፡ መፈጸሚያ፡ ለማግኘት፡ የሚያገለግል፡ ነው፡ እንጂ፡ ፍጹሚው፡ በዘመኑ፡ በነበሩት፡ ላይ፡ አልፏል። አሁን፡ ኢትዮጵያ፡ ያገኛት፡ ችግር፡ እንደ፡ ገና፡ በዘመኑ፡ የደረሰበት፡ ነውና፡ ዛሬ፡ ብቻ፡ መዝናኛውን፡ የሚታይ፡ ኃይልም። በዓለም፡ ላይ፡ የሚገኙ፡ ዛሬ፡ ገናና፡ ሆነው፡ የሚታዩት፡ መንግሥቶች፡ እንደ፡ ዕድላቸው፡ እንደ፡ ደረሰላቸው፡ ኢትዮጵያም፡ የደከመችበትንና፡ የገነነችበትን፡ ታሪክ፡ ይቁጥረዋል። በጦርነት፡ ብቻ፡ ሳይሆን፡ በፖለቲካም፡ እንደዚሁ፡ ችግር፡ እየገጠማት፡ ያለፈችው፡ ፈተና፡ ብዙ፡ ነው። አሁንም፡ በዘመናችን፡ ዕድህ፡ በሚሰጣት፡ ስሟን፡ ከፍ፡ በሚያደርገው፡ መንገድ፡ አሳባችንን፡ መምራት፡ አለብን።

የኢትዮጵያ፡ መንግሥት፡ ሁላችሁም፡ እንደምታውቁት፡ በውጭ፡ አገር መንግሥቶችና፡ ሰዎች፡ መካከል፡ ልዩነት፡ ሳይደረግ፡ የሁሉንም፡ ጥቅም፡ እየጠበቀ፡ ለኢትዮጵያ፡ ዕድገት፡ የሚያስፈልገውን፡ ነገር፡ በማከናወን፡ ቁዩ። እንደዚሁም፡ የኢጣሊያ፡ ጥቅም፡ እንዲጎድል፡ ክብሯም፡ እንዲቀረጽ፡ ያደረገው፡ ነገር፡ የለም። የዛሬው፡ ፈተና፡ በዘመናችን፡ ስለ፡ ደረሰ፡ በብርታትና፡ በርጋታ፡ ለኢትዮጵያ፡ የሚገባ፡ ነገር፡ ተጠብቆላት፡ የምትኖርበትን፡ እውነተኛ፡ ፍርድ፡ መሠረት፡ በማድረግና፡ በመከተል፡ የደረሰውን፡ ችግር፡ ለማሸነፍ፡ መጣጣር፡ የሁላችንም፡ ዋና፡ ሥራችን፡ ነው። ክርስቲያን፡ ተስፋ መቀራጠ፡ አይገባውም፡ የተባለው፡ ቃል፡ በሥራችን፡ ሁሉ፡ የሚያበረታታ፡ ነው። ብርታታችንና፡ ቁራጥነታችን፡ የሚገጥመንን፡ ችግር፡ ሁሉ፡ አሸናፊ።

አድርጎ፡ ለደስታ፡ የሚለውጥልን፡ መሣሪያ፡ መሆኑ፡ የሚዘነጋ፡ አይደለም። ይህም፡ የቀድሞ፡ አባቶቻችን፡ አገራቸውን፡ ኢትዮጵያን፡ ለማስከበር፡ የሠሩትን፡ ሥራ፡ የኢትዮጵያን፡ ገናና፡ ታሪክ፡ የሕዝቡን፡ ዠግንነት፡ ያንድነታቸውን፡ ጎይል፡ በማስታወስ፡ ጥቅሙና፡ ፍሬው፡ ይገኛል።

ባለፈው፡ ንግግራችን፡ በኢትዮጵያና፡ በኢጣሊያ፡ መካከል፡ የተነሣውን፡ ነገር፡ የደረሰበትን፡ ገልጠን፡ እንዳስታወቅናችሁ፡ የግልግል፡ ዳኞች፡ እንዲቆሙ፡ ምንም፡ ችግር፡ ቢደረግ፡ በመጨረሻው፡ ተመርጠው፡ ነገሩን፡ ከመረመሩ፡ በኋላ፡ የኢጣሊያ፡ መንግሥት፡ የመረጣቸው፡ የኢጣሊያ፡ ተወላጅ፡ የሆኑ፡ የግልግል፡ ዳኞች፡ እኛ፡ ከመረጥናቸው፡ የፈረንሳዊና፡ የአሜሪካ፡ ተወላጅ፡ ከሆኑ፡ የግልግል፡ ዳኞች፡ ጋራ፡ በሐሳብ፡ ሳይሰማሙ፡ ስለ፡ ቀሩ፡ ምንም፡ ሳይቁረጥ፡ ጉባኤው፡ ተበተነ። ይህም፡ ነገሩን፡ እያበረታታው፡ ስለ፡ ሄደ፡ ተቋርጦ፡ የነበረውን፡ የሽምግልና፡ ዳኞች፡ ሥራ፡ ፍሬውን፡ ለመመርመር፡ ባለፈው፡ ጊዜ፡ ለተሰበሰቡት፡ ለመንግሥታት፡ ማኅበር፡ አማካሪዎች፡ እንደ፡ ገና፡ አስታውቀን፡ በወልወል፡ የተደረገው፡ አደጋ፡ እንዲጨረስ፡ ጅኛ፡ የሽምግልና፡ ዳኛ፡ ተመርጦ፡ ሥራው፡ እንደ፡ ገና፡ እንዲዠመር፡ ኢትዮጵያና፡ ኢጣሊያ፡ ያልተስማሙበት፡ ነገር፡ ሁሉ፡ በነሐሴ፡ ፳፱፡ ቀን፡ በሚደረገው፡ መንግሥታት፡ ማኅበር፡ ጉባኤ፡ ቀርቦ፡ እንዲመረመር፡ በብዙ፡ ድካም፡ ተቁረጠ። ከዚህም፡ በቀር፡ በኢትዮጵያ፡ ነገር፡ ባ፲፱፻፲፯፡ ዓመተ፡ ምሕረት፡ የተደረገውን፡ ውል፡ የፈረሙ፡ የእንግሊዝ፡ የፈረንሳዊና፡ የኢጣሊያ፡ መንግሥት፡ መላክተኞቻቸውን፡ ልከው፡ በነሐሴ፡ ፱፡ ቀን፡ ፓሪስ፡ ላይ፡ ተሰብስበው፡ ይህንን፡ ውል፡ መሠረት፡ አድርገው፡ ለመነጋገር፡ ተስማምተው፡ መቀራጠባቸውን፡ ሰማን።

ይህም፡ ውል፡ በጥቅም፡ ረገድ፡ ሦስቱ፡ መንግሥቶች፡ ከተስማሙበት፡ ስምምነት፡ በቀር፡ የኢትዮጵያ፡ ነፃነት፡ ተጠብቆ፡ እንዲኖር፡ የሚያረጋግጥ፡ ቃል፡ አለበት። የዚህም፡ የታሰበው፡ የሦስቱ፡ መንግሥቶች፡ ንግግር፡ መጨረሻ፡ ፍሬው፡ ምንም፡ ገና፡ ባይታወቅ፡ በኢትዮጵያና፡ በኢጣሊያ፡ መካከል፡ የተነሣው፡ ጠብ፡ በጦርነቱ፡ ጎይል፡ ሳይሆን፡ በሰላም፡ እንዲፈጸም፡ ልዩ፡ መንገድ፡ ሲፈለግ፡ የክረምቱ፡ ወራት፡ በመጨረሻ፡ ደረሰ። ኢጣሊያም፡ ወታደርና፡ የጦር፡ መሣሪያ፡ መላካን፡ እስካሁን፡ አላቋረጠችምና፡ የጦር፡ አደጋ፡ እየበረታታ፡ እየገፋ፡ መሄዱ፡ ነው።

ስለ፡ ሆነ፡ በኢትዮጵያና፡ በኢጣሊያ፡ መካከል፡ የተነሣው፡ የሚያሳዝን፡ ጠብ፡ በሰላም፡ መንገድ፡ እንዲጨረስ፡ ኢትዮጵያ፡ ተስፋ፡ ከማድረግ፡

አላቋረጠችም ። የመንግሥታት ፣ ማኅበር ፣ ማኅበረተኞች ፣ የሆኑ ፣ መንግሥታቶችና ፣ ትልቅ ፣ ትንሽም ፣ ቢሆኑ ፣ በመንግሥታት ፣ ማኅበር ፣ ባይገዙ ፣ በዓለም ፣ ያሉ ፣ መንግሥታቶች ፣ ሁሉ ፣ አሁን ፣ ኢትዮጵያ ፣ ያለችበትን ፣ የሚያስፈራ ፣ አኳኋን ፣ ተመልክተው ፣ እውነተኛ ፣ ፍርድና ፣ ቅን ፣ አስተያየት ፣ አያሳጧትም ፣ ብለን ፣ እንተማመናለን ።

ዓለም ፣ በታላቁ ፣ ጦርነት ፣ ከተፈተነ ፣ በኋላ ፣ ሰላምን ፣ አጽንቶ ፣ ለማቆምና ፣ ለሰው ፣ ልጅ ፣ መልካም ፣ ኑሮ ፣ የሚያስፈልገውን ፣ ነገር ፣ ለማዘጋጀት ፣ በተዘጋጀበትና ፣ በሚታሰብበት ፣ ዘመን ፣ ለዓለም ፣ የሚሰማ ፣ ታላቅ ፣ ጉዳት የሚያመጣ ፣ ጦርነት ፣ መነሣቱ ፣ ሲቃረብ ፣ ይታያል ። የሕዝብን ፣ ዕድልና ኑሮ ፣ ለማሻሻል ፣ ከእግዚአብሔር ፣ አደራ ፣ የተቀበሉ ፣ ሁሉ ፣ የተቀደሱ ፣ ፈቃዱን ፣ በመፈጸም ፣ በዓለም ፣ ሕዝብ ፣ መካከል ፣ ሰላምን ፣ ያጸኑ ፣ ዘንድ ፣ የእግዚአብሔር ፣ ጸጋ ፣ እንዲወርድላቸው ፣ ወደሱ ፣ በምናደርገው ፣ ጸሎት ፣ እንተማመናለን ።

በዩናይትድ ፣ እስቴት ፣ አሜሪካ ፣ ስለ ፣ ኢትዮጵያ ፣ የቆመው ፣ ማኅበር ፣ ለሰላምና ፣ ለኢትዮጵያ ፣ ነፃነት ፣ በአሜሪካ ፣ ባሉ ፣ ቤተ ፣ ክርስቲያኖች ፣ ሁሉ ፣ በነሐሴ ፣ ፲፪ ፣ ቀን ፣ በሚመጣው ፣ እሑድ ፣ ጸሎት ፣ እንዲደረግና ፣ የኢትዮጵያም ፣ ሕዝብ ፣ ጸሎት ፣ በሚደረግበት ፣ ቀን ፣ በጸሎቱ ፣ እንዲተባበራቸው ፣ ስለ ፣ ጠየቁ ፣ ከአሜሪካ ፣ ሕዝብ ፣ ጋራ ፣ በዚህ ፣ በተቀደሰው ፣ አሳብ ፣ ለመገናኘት ፣ በኛም ፣ በኢትዮጵያ ፣ ቤተ ፣ ክርስቲያን ፣ በዚህ ፣ ቀን ፣ በተለየ ፣ ስለ ፣ ሰላምና ፣ ስለ ፣ ኢትዮጵያ ፣ ነፃነት ፣ ጸሎት ፣ እንዲደረግ ፣ አዘናል ።

የአሜሪካ ፣ ፕሬዚዳንት ፣ ሙሴ ፣ ፍብራር ፣ ሰላም ፣ እንዲጠበቅ ፣ ለባለጋዜጠኞች ፣ ስላስታወቁ ፣ ምስጋና ፣ አቅርቦታቸዋል ።

ከዓለም ፣ መንግሥታት ፣ ጋራ ፣ በመቀራረብና ፣ በመረዳዳት ፣ እየሠራች ፣ አገሯን ፣ ለማልማት ፣ ወደ ፣ ከፍተኛ ፣ ሥልጣኔ ፣ ደረጃ ፣ ለመድረስ ፣ ሙሉና ፣ የጠነከረ ፣ ፈቃድ ፣ ያላት ፣ ኢትዮጵያ ፣ ሥራዋና ፣ መልካም ፣ አሳቢ ፣ እንዲከናወንላት ፣ ሰላምና ፣ ጸጥታ ፣ ያስፈልጋታል ። ሰላምን ፣ አጥብቃ ፣ ትወዳለች ፣ ኢትዮጵያ ፣ ከታሪኳ ፣ ጋራ ፣ በሚሰማማትና ፣ በምትችለው ፣ መንገድ ፣ ወደ ፣ ፊት ፣ እየቀደመች ፣ ትሄዳለች ። በዓለም ፣ የሚገኙ ፣ መንግሥቶች ፣ ታላላቆች ፣ ሆነው ፣ የሚታዩት ፣ ለመሠልጠንና ፣ ወደ ፣ ከፍተኛው ፣ ደረጃ ፣ ለመድረስ ፣ የሚያስፈልገውን ፣ ጊዜ ፣ ስላገኙ ፣ ነው ።

ኢትዮጵያም ፣ ወደዚህ ፣ ደረጃ ፣ ለመድረስ ፣ ዘርና ፣ ወገን ፣ ሳትለይ ፣ በንጹሕ ፣ ልብና ፣ በመልካም ፣ ፈቃድ ፣ ከሚረዱ ፣ ከማናቸውም ፣ መንግሥት ፣

ወገን ፣ ሰዎች ፣ ጋራ ፣ እየተባበረች ፣ ለመሥራትና ፣ ወዳጅነታቸው ፣ የሚያበፈልጋት ፣ መሆኑን ፣ ተረድተናል ። መረዳዳት ፣ ከሌለ ፣ በዓለም ፣ ላይ ፣ ነዋሪና ፣ ፍሬ ፣ ያለው ፣ ሥራ ፣ ለመፈጸም ፣ አይቻልም ።

ስለዚህ ፣ ኢትዮጵያ ፣ በውስጧ ፣ ማንኛውም ፣ ሁከትና ፣ የሚያናውጥ ፣ ነገር ፣ እንዳይነሣ ፣ ነፃነቷን ፣ የሚነካ ፣ ግዛቷን ፣ የሚያሳጣ ፣ የንጉሠ ፣ ነገሥቷንና ፣ የሕዝቧን ፣ የጦር ፣ ሠራዊቷንም ፣ ክብር ፣ የሚነካውን ፣ ማንኛውንም ፣ አሳብ ፣ ሁሉ ፣ አትቀበልም ። ኢትዮጵያ ፣ እንደ ፣ ገና ፣ እየመላለሰች ፣ በመንግሥታት ፣ ማኅበር ፣ ትክክለኝነት ፣ ሰላምና ፣ የሚገባት ፣ ነገር ፣ የማይጎድል ባት ፣ ፍርድ ፣ እንዲገኝ ፣ በዓለም ፣ ያሉ ፣ መንግሥቶች ፣ ሁሉ ፣ በሚያደርጉት ፣ ርዳታ ፣ መተማመኗን ፣ ትገልጣለች ።

ኢትዮጵያ ፣ ምንም ፣ በምክሩ ፣ ውስጥ ፣ እንድትገኝ ፣ ባይደረግ ፣ በነሐሴ ፣ ፱ ፣ ቀን ፣ በፓሪስ ፣ በሚደረገው ፣ ጉባኤ ፣ ሰላም ፣ የሚጸናበት ፣ ነገር ፣ እንዲገኝ በት ፣ እያሰበች ፣ በተለየ ፣ በእንግሊዝና ፣ በፈረንሳይ ፣ ተስፋ ፣ ታደርጋለች ።

ታላቅና ፣ ከፍ ፣ ያለ ፣ የተከበረ ፣ አሳብ ፣ ያለው ፣ የእንግሊዝ ፣ መንግሥት ፣ በዓለም ፣ ላይ ፣ የሚገኝ ፣ ሕዝብ ፣ ሁሉ ፣ የሚገባው ፣ ነገር ፣ እንዳይጎድልበትና ፣ ተኩብሮ ፣ እንዲኖር ፣ ዋና ፣ ተከላካይ ፣ መሆኑን ፣ እናውቃለን ።

ባለፈው ፣ ክብር ፣ በተመላበት ፣ ታሪክ ፣ የሚመካው ፣ ለሰው ፣ ልጅ ፣ የደግነት ፣ ሥራ ፣ እንዳይጎድልበት ፣ ጠባቂ ፣ የሆነው ፣ ለመንግሥቱ ፣ ምልክት ፣ የተሰጠውን ፣ ለመንግሥታት ፣ ማኅበር ፣ መሠረት ፣ የሆነውን ፣ የትክክልነት ፣ የወንድማማችና ፣ የነፃነት ፣ አሳብ ፣ የሚዘራ ፣ የፈረንሳይ ፣ ሕዝብ ፣ ትልቅም ፣ ትንሽም ፣ ቢሆን ፣ ማንኛውም ፣ መንግሥት ፣ ባንድ ፣ ዐይነት ፣ አስተያየት ፣ እንዲታይ ፣ ይህም ፣ የመንግሥቱ ፣ ምልክት ፣ የሆነው ፣ ቃል ፣ በፈረንሳይ ፣ ተወላጆች ፣ መካከል ፣ ብቻ ፣ ሳይሆን ፣ በመላው ፣ ለዓለም ፣ ሕዝብ ፣ እንዲደርስ ፣ ከፍ ፣ ያለ ፣ ምኞቱ ፣ መሆኑን ፣ እናውቃለን ።

እነዚህም ፣ ሁለት ፣ ታላላቅ ፣ መንግሥቶች ፣ ከዚህ ፣ በላይ ፣ የተባለውን ፣ የተከበረ ፣ አሳብ ፣ ጠብቀው ፣ ከዓለም ፣ መንግሥታት ፣ ሁሉ ፣ ጋራ ፣ በመረዳዳት ፣ ለመሥራት ፣ ሰላምን ፣ ለማጽናት ፣ ዋና ፣ ፈቃዳቸው ፣ መሆኑን ፣ እናውቃለን ።

ስለዚህ ፣ ሰላምን ፣ አስከባሪ ፣ የሆኑ ፣ ሁለቱ ፣ መንግሥቶች ፣ ጦርነቱን ፣ ለማስቀረት ፣ በሚያደርጉትና ፣ በሚደክሙት ፣ ድካም ፣ እንዲቀናቸው ፣ ከልባችን ፣ እንመኛለን ።

ነገር ፣ ግን ፣ እኛም ፣ በበኩላችን ፣ የዓለም ፣ መንግሥቶችም ፣ በበኩላቸው ፣

ጦርነቱን ፡ ለማስቀረት ፡ የሚደከምበት ፡ ድካም ፡ ከንቱ ፡ ሆኖ ፡ የሰይጣን ፡ ጎይል ፡ አሸንፎ ፡ በሰው ፡ ልጅ ፡ ላይ ፡ መከራና ፡ ነውር ፡ የሚያመጣው ፡ ዓለምን ፡ የሚያዋርደውና ፡ የሚያደክየው ፡ ጦርነት ፡ የተነሳ ፡ እንደ ፡ ሆነ ፡ ኢትዮጵያ ፡ ንጉሠ ነገሥቷን ፡ ይዛ ፡ ሕዝቧን ፡ አስቀድሞ ፡ ከብዙ ፡ ሺህ ፡ ዘመናት ፡ ዝምሮ ፡ ብርታቱና ፡ ጉልበቱ ፡ የታወቀው ፡ ሕዝቧ ፡ እምነቱን ፡ በፍጹም ፡ በእግዚአብሔር ፡ ላይ ፡ አድርጎ ፡ እግዚአብሔር ፡ የፍጥረት ፡ ምሽግ ፡ አድርጎ ፡ የሰጠውን ፡ በረሐና ፡ ተራራ ፡ ተጠግቶ ፡ ከሚያረግበት ፡ ግፍ ፡ ለመከላከልና ፡ ለመዳን ፡ እስከ ፡ መጨረሻ ፡ ጠብታ ፡ ደሙን ፡ ለማፍሰስ ፡ ሳይቁጥብ ፡ ይከላከላል ።

ስለዚህ ፡ ሁለቱን ፡ ማኅበራተኛና ፡ ጠበኛ ፡ የሆኑትን ፡ መንግሥታት ፡ ጠባቸውን ፡ መርምሮ ፡ ማስታረቅ ፡ ወይም ፡ በደለኛውን ፡ መርምሮ ፡ ለመቅጣት ፡ የማኅበሩ ፡ ዋና ፡ ጸሐፊ ፡ ከሁለቱም ፡ ወገን ፡ የቀረበለትን ፡ ራፖርት ፡ ምርምር ፡ ዝምሮ ፡ የወልወል ፡ ግጭት ፡ የሁለቱ ፡ መንግሥታት ፡ ጥፋት ፡ አይደለም ፡ ብለው ፡ ለምርመራ ፡ የተቀመጡት ፡ ጅቱ ፡ ሽማግሌዎች ፡ አስታወቁ ። ከዚህ ፡ በኋላ ፡ የእንግሊዝ ፡ መንግሥት ፡ በኢትዮጵያና ፡ በኢጣሊያ ፡ ጠብ ፡ የተነሳ ፡ የዓለም ፡ ጦርነት ፡ ተቀስቅሶ ፡ ፍጡር ፡ እንዳያልቅ ፡ በማለት ፡ በሁለቱ ፡ ጠበኞች ፡ መካከል ፡ ገብቶ ፡ ከዚህ ፡ ቀጥሎ ፡ ያለውን ፡ ቸርነትና ፡ መልካም ፡ ስሜት ፡ ያለበትን ፡ አሳብ ፡ አቀረበ ።

«ኢትዮጵያ ፡ በውጋይን ፡ በኩል ፡ አገር ፡ ቁርጣ ፡ ለኢጣሊያ ፡ መንግሥት ፡ ልትሰጥ ፡ ኢትዮጵያም ፡ ከባሕር ፡ የምትገናኝበት ፡ የዘይላን ፡ በር ፡ ከእንግሊዝ ፡ መንግሥት ፡ ልታገኝ» ፡ ይኸውም ፡ ሐሳብ ፡ ለሁለቱ ፡ መንግሥታት ፡ ተልኮ ፡ ሲመረመር ፡ ወዲያው ፡ ሙሴ ፡ ሙሶሊኒ ፡ የኢጣሊያ ፡ መንግሥት ፡ ከበረሐ ፡ ጋራ ፡ ጉዳይ ፡ የለውምና ፡ ይህን ፡ የመሰለ ፡ ዕርቅ ፡ አልቀበልም ፡ ሲል ፡ አስታወቀ ። ቀጥሎም ፡ በኢትዮጵያ ፡ ላይ ፡ ባሠልጣኝነት ፡ ለመግባት ፡ የሚያጸድቅለትን ፡ በኢትዮጵያ ፡ ላይ ፡ ብዙ ፡ የክስ ፡ ወረቀት ፡ ለዓለም ፡ ማኅበር ፡ አቅርቦ ፡ ነበርና ፡ ማኅበሩም ፡ ይህንኑ ፡ ራፖርት ፡ ተመልክተው ፡ የመሰላቸውን ፡ የሚቁርጡ ፡ ጅ ፡ ሽማግሌዎች ፡ የእንግሊዝን ፡ የፈረንሳዊን ፡ የእስፓኝን ፡ የቱርክን ፡ መንግሥት ፡ መልክተኞች ፡ መረጠ ። እነሱም ፡ እንደ ፡ ታዘዙት ፡ መርምረው ፡ ኢጣሊያ ፡ ያሠልጥን ፡ በማለት ፡ ፈንታ ፡ ከኢትዮጵያ ፡ ጋራ ፡ አብሮ ፡ እየሠራ ፡ ሊያሠለጥን ፡ የሚገባው ፡ የዓለም ፡ ማኅበር ፡ ነው ፡ ሲሉ ፡ የመጨረሻ ፡ አሳባቸውን ፡ ቁረጡ ።

ምዕራፍ ፡ ፳፩ ።

የኢጣሊያ ፡ መንግሥት ፡ እንደራሴ ፡ ቤኒቶ ፡ ሙሶሊኒ ፡ ጦርነቱን ፡ እንዳስታወቀ ፡ ጳጳሱም ፡ ካሳቡ ፡ ጋራ ፡ እንደ ፡ ተባበሩለትና ፡ በውጭ ፡ አገር ፡ ጋዜጣ ፡ ጸሐፊዎች ፡ እንደ ፡ ተወቀሱ ።

የኢጣሊያ ፡ ጅኛ ፡ ሚኒስትር ፡ ሙሴ ፡ ሙሶሊኒ ፡ በግልጽም ፡ በስውርም ፡ በሠራው ፡ ፖለቲካ ፡ ይልቁንም ፡ በኢትዮጵያ ፡ የነበሩት ፡ ለኢትዮጵያ ፡ መኳንንትና ፡ ባላባት ፡ ወዳጅ ፡ ይመስሉ ፡ የነበሩት ፡ የኢጣሊያ ፡ ቆንስሎጅና ፡ ሚሲዮኖች ፡ ሰብስበው ፡ በላኩለትና ፡ እርሱም ፡ በጉደል ፡ ሞልቶ ፡ ወደ ፡ ዓለም ፡ ማኅበር ፡ በላከው ፡ የኢትዮጵያን ፡ ኅጢአት ፡ በሚዘረዝር ፡ የክስ ፡ ወረቀት ፡ የዓለም ፡ ማኅበር ፡ ለገላጋይነት ፡ የመረጣቸው ፡ ሽማግሌዎች ፡ ሐሰት ፡ በመላበት ፡ በኢጣሊያ ፡ ክስ ፡ ምክንያት ፡ ተጉትተው ፡ ለኢጣሊያ ፡ እንዲፈርዱላትና ፡ በኢትዮጵያ ፡ እንዲፈርዱባት ፡ በቤኒሲያ ፡ ስም ፡ በሚጠራው ፡ አዳራሽ ፡ ሆኖ ፡ ያለትዕግሥት ፡ ይጠባበቅ ፡ ነበር ፡ በኋላ ፡ ግን ፡ ገላጋዮቹ ፡ በኢጣሊያ ፡ መንግሥት ፡ እንደ ፡ ፈረዱ ፡ መላክተኛው ፡ ሙሴ ፡ ባሮን ፡ አሉዋዜ ፡ አስተላለፈለት ። ሙሴ ፡ ሙሶሊኒም ፡ ባዳራሹ ፡ ግንባር ፡ መላው ፡ የሮማ ፡ ሕዝብ ፡ ተሰብስቦ ፡ ጦርነት ፡ ለማስታወቅ ፡ የሚያደርገውን ፡ ዲስኩር ፡ እንዲሰማ ፡ ከንዴት ጋራ ፡ ትእዛዝ ፡ ሰጥቶ ፡ በሚሊዮን ፡ የሚቁጠር ፡ ሕዝብ ፡ ከተሰበሰበ ፡ በኋላ ፡ ከዚህ ፡ ቀጥሎ ፡ እንደ ፡ ተጻፈው ፡ ተናገረ ።

«ጥቅር ፡ ለባሽ ፡ የሆናችሁ ፡ ወንዶችም ፡ ሴቶችም ፡ በኢጣሊያ ፡ አገር ፡ ከኢጣሊያም ፡ አገር ፡ ውጭ ፡ ያላችሁ ፡ ስሙ ፡ ባሁኑ ፡ ሰዓት ፡ ኻያ ፡ ሚሊዮን ፡ የሚሆኑ ፡ የኢጣሊያ ፡ ሕዝቦች ፡ በየከተማው ፡ ለመስማት ፡ ተሰብስበዋል ። ይኸንንም ፡ የመሰለ ፡ ሰብሰባ ፡ ከዚህ ፡ ቀደም ፡ ተደርጎ ፡ አይታወቅም ። እነዚህም ፡ ኻያ ፡ ሚሊዮን ፡ የሚሆኑ ፡ ሕዝቦች ፡ አንድ ፡ ፈቃድ ፡ አንድ ፡ ልብ ፡ ስለሆኑ ፡ የኢጣሊያን ፡ ቁራጠኝነትና ፡ አለመለወጥ ፡ ለዓለም ፡ ሊያሳዩ ፡ ይችላሉ ። . . .

ከብዙ ፡ ወራት ፡ ወዲህ ፡ ዕድላችን ፡ ወዳመለከተበት ፡ ስፍራ ፡ ለመድረስ ፡ የሚፋጠነው ፡ የጦር ፡ ሠራዊታችን ፡ ብቻ ፡ አይደለም ። ነገር ፡ ግን ፡ የመላው ፡ ያጃጃ ፡ ሚሊዮን ፡ ሕዝባችን ፡ ሐሳብ ፡ ወደዚያው ፡ ይፈጥናል ። በዚህም ፡ ሕዝብ

ባችን ፡ ላይ ፡ ጠማማ ፡ የሆነ ፡ ፍርድ ፡ በገደብ ፡ ይዘጋጅብታል ፡ ይኸውም ፡
ፀሐይ ፡ ከምናገኝበት ፡ ስፍራ ፡ ሊያስወግዱን ፡ ነው ። . . .

በዓለም ፡ ማኅበር ፡ በኢትዮጵያ ፡ ያለውን ፡ መብታችንን ፡ በማወቅ ፡
ፈንታ ፡ እኛን ፡ ለመጨቁን ፡ ያስባሉ ። . . .

ነገር ፡ ግን ፡ ጨቋኞቹ ፡ ማኅበረተኞች ፡ በፖለቲካም ፡ በ.መጡ ፡ በፖለ
ቲካ ፡ በጦርነትም ፡ በ.መጡ ፡ በጦርነት ፡ እንመልሳቸዋለን ።

እነሱን ፡ ፀሥራ ፡ ሦስት ፡ ዓመት ፡ ኢትዮጵያን ፡ ፵ ፡ ዓመት ፡ ታገሥን ፡
አሁን ፡ ግን ፡ በቃ ።

አስቀድመን ፡ ደኅና ፡ አድርገን ፡ ሳንዋጋ ፡ ወደ ፡ ኋላ ፡ ሊመልሰን ፡ የሚ
ችል ፡ እንደሌለ ፡ ሁሉም ፡ ይወቅ ። . . .

ባንድ ፡ ዘርፍ ፡ በፋሺስትነት ፡ የጸናሽው ፡ የቢቶሪዮ ፡ ቤኒቶ ፡ ኢጣሊያ ፡
በእግርሽ ፡ ቁሚ ፡ የቀርጠኝነትሽም ፡ ጩኸት ፡ ሰማይን ፡ መልቶ ፡ በአፍሪካ ፡
ሆነው ፡ ለሚጠባበቁት ፡ ወታደሮች ፡ መጽናኛ ፡ በዓለም ፡ ላለው ፡ ወዳጃችን ፡
መመኪያ ፡ ለጠላታችን ፡ ማስፈራሪያ ፡ የሚሆነውን ፡ ድምፅሽን ፡ አሰሚ ። »

ይህንንም ፡ በዓለም ፡ ላሉ ፡ መንግሥታት ፡ ይልቁንም ፡ ለመጨቁን ፡
በሚደራጁበት ፡ በገደብ ፡ መልክተኞች ፡ ላይ ፡ የሚያስፈራራ ፡ ዲስኮር ፡ እ ፡
ኤ. ቀ. ጥቅምት ፡ ፪ ፡ ቀን ፡ ከማድረጉ ፡ በፊት ፡ በነሐሴ ፡ በመስከረም ፡ የጦር
መሣሪያና ፡ የጦር ፡ ሠራዊት ፡ ከኢጣሊያ ፡ በመርከብ ፡ እየመጡ ፡ አሥመራ ፡
ጠረፍ ፡ ላይ ፡ ተከማችተው ፡ « ተዋጉ » የሚለውን ፡ ትእዛዝ ፡ ይጠባበቁ ፡
ነበር ። በኋላ ፡ ከተጨመሩለት ፡ በቀር ፡ በጠቅላላው ፡ የጦር ፡ ኃይሉ ፡ ፫፻ ፡ ሺ ፡
ወታደር ፡ ነው ። ከነዚህ ፡ ፪፻ው ፡ ሺ ፡ የነጭ ፡ ፩፻ው ፡ ሺ ፡ የጥቀር ፡ ወታደር ፡
ነበር ። እነዚህም ፡ ከልዩ ፡ ጠመንገና ፡ መትረየስ ፡ ከመድፋም ፡ በቀር ፡ ፭፻ ፡
አይሮፕላን ፡ ፫፻ ፡ ታንክ ፡ ነበራቸው ። ጠቅላይ ፡ የጦር ፡ አዛዥም ፡ ዠኔራል ፡
ኤሚሊዮ ፡ ደቦኖ ፡ ነው ።

ለዚህም ፡ ዘመቻ ፡ የተነሳው ፡ የፋሺስት ፡ ወገን ፡ ብቻ ፡ ነው ፡ እየተባለ ፡
ባንዳንድ ፡ ሰዎች ፡ አፍ ፡ እንደሚነገረው ፡ ሳይሆን ፡ ጳጳሱ ፡ የኢትዮጵያን ፡
ሕዝብ ፡ በካቶሊክነት ፡ ለማግኘት ፡ ንጉሠም ፡ የንጉሠ ፡ ነገሥታት ፡ ስም ፡ ለመ
ውረስ ፡ ተስፋ ፡ ስለ ፡ ተደረገላቸው ፡ ወገኖቻቸውን ፡ ልከዋል ። እነሱም ፡
ከዚህ ፡ ከፋሺስት ፡ የጦር ፡ ሠራዊት ፡ ጋራ ፡ የቤተ ፡ መንግሥቱም ፡ የቤተ ፡ ክህ
ነቱም ፡ ወገን ፡ ሚኒስትሮችም ፡ ጭምር ፡ የአልጋ ፡ ወራሹ ፡ ባለቤት ፡ ሳትቀር ፡
በመጨረሻ ፡ የጥቅም ፡ ተካፋይ ፡ ብቻ ፡ እንዳይሆኑ ፡ በመዠመሪያ ፡ የድሉ ፡
ተካፋይ ፡ ለመሆን ፡ ከዱቹ ፡ ነገራት ፡ የሚሰጥ ፡ ንግግር ፡ እየተቀበሉ ፡ በመር

ኩብ ፡ ተሳፍረው ፡ « ኢጣሊያ ፡ ሆይ ፡ ከባሕር ፡ ወዲያ ፡ አልፈን ፡ ተራራና ፡
መሬት ፡ እናወርስሻለን » ፡ የሚለውን ፡ መዝሙር ፡ እየዘመሩ ፡ ወደ ፡ ኢትዮ
ጵያ ፡ ጠረፍ ፡ መጡ ።

ይልቁንም ፡ የቤተ ፡ ክህነቱ ፡ ወገን ፡ በዓለም ፡ ሰላም ፡ እንዲሆን ፡ ሁሉ
ቱን ፡ ጠበኞች ፡ በማስታረቅ ፡ ወይም ፡ ሙሶሊኒን ፡ በመንፈሳዊ ፡ አባትነታ
ቸው ፡ በመገሰጽ ፡ ፈንታ ፡ ይኸም ፡ ቢቀር ፡ ዝም ፡ ብሎ ፡ መንፈሳዊ ፡ ሥራቸ
ውን ፡ በማስኬድ ፡ ፈንታ ፡ በመንበረ ፡ ጴጥሮስ ፡ ሐዋርያ ፡ ተቀምጠው ፡ ለዓ
ለም ፡ ሁሉ ፡ ክርስቲያን ፡ አባትነታቸውን ፡ የሚያጸድቁት ፡ የሮማ ፡ ሊቀ ፡
ጳጳስ ፡ ለሙሶሊኒ ፡ እንደ ፡ ቀኝ ፡ ክንድ ፡ ሆነው ፡ ይህ ፡ ዘመቻ ፡ የተቀደሰ ፡
ዘመቻ ፡ ነውና ፡ በርታ ፡ እያሉ ፡ ያጽናኑት ፡ ነበር ፡ ይባላል ።

የርሳቸውንም ፡ አሳብ ፡ በመከተል ፡ ብዙ ፡ የበታችቻቸው ፡ ጳጳሳት ፡
ለዘመቻው ፡ ርዳታ ፡ የሚሆን ፡ ብዙ ፡ ወርቅና ፡ ገንዘባቸውን ፡ ሰጡ ።

ስለዚህ ፡ የሮማ ፡ ሊቀ ፡ ጳጳስ ፡ በዚህ ፡ በሠሩት ፡ ሥራ ፡ የዓለም ፡ ክርስቲ
ያኖች ፡ ሁሉ ፡ በጣም ፡ ተገረሙበት ። ከዚህ ፡ ውስጥ ፡ ሲሞን ፡ ረስቲን ፡ እንደ ፡
ተረጎሙልን ፡ ኤሊክ ፡ ሲንድሩም ፡ የሚባሉት ፡ የስዊድን ፡ ጋዜጣ ፡ ጸሐፊ ፡
ልብን ፡ እንደ ፡ ጦር ፡ በሚወጋ ፡ ንግግር ፡ ወቅታዎቻቸዋል ። ቃሉም ፡ ከዚህ ፡
ቀጥሎ ፡ የተጻፈው ፡ ነው ።

« ቅዱስ ፡ ሆይ ፡ እኔ ፡ በሰሜን ፡ አገር ፡ የተወለድሁ ፡ አንድ ፡ ፕሮቴስታ
ንት ፡ ነኝ ፡ ባገራችንም ፡ በስዊድን ፡ በግንባራችን ፡ የምንደፋው ፡ በእልፍኛ
ችን ፡ ሆነን ፡ ከእግዚአብሔር ፡ ካምላካችን ፡ ጋራ ፡ ስንናገር ፡ ነው ፡ እንጂ ፡
ከሰው ፡ ጋራ ፡ ብንናገር ፡ ቁመን ፡ እንነጋገራለንና ፡ በእግርዎ ፡ ላይ ፡ ወድቁ ፡
ሚማዎን ፡ ስለ ፡ ማልስምዎ ፡ አይቁጡብኝ ።

ቅዱስ ፡ ሆይ ፡ እኔ ፡ አንድ ፡ ምስኪን ፡ ኅጢአተኛ ፡ ነኝ ፡ እርስዎ ፡ ግን ፡
የመድኅኒታችን ፡ ምትክ ፡ ነዎት ፡ የማይሳሳቱም ፡ ነዎት ፡ ይሁን ፡ እንጂ ፡ እኔ ፡
እነቅፍዎታለሁ ።

እርስዎ ፡ የካቶሊካዊት ፡ ቤተ ፡ ክርስቲያን ፡ ዋና ፡ ነዎት ፡ ካቶሊካዊት ፡
ማለትም ፡ የሁሉ ፡ ማለት ፡ ነው ። ዛሬ ፡ እንግዲህ ፡ የርስዎ ፡ ቤተ ፡ ክርስቲያን ፡
በውነት ፡ የሁሉ ፡ ቤተ ፡ ክርስቲያን ፡ ናት ? እርስዎ ፡ ከሙሶሊኒ ፡ ጋራ ፡ ሆነው ፡
ከሌላው ፡ ዓለም ፡ ጋራ ፡ በጠብ ፡ አሉ ፡ ርስዎና ፡ ክርስዎ ፡ በታች ፡ ያሉት ፡ ሌሎ
ችም ፡ ጳጳሳት ፡ ኢትዮጵያ ፡ ለኢጣሊያ ፡ ቅኝ ፡ አገር ፡ እንድትሆን ፡ የሚገባ ፡
ነው ፡ ብለው ፡ ተናገሩ ። ርስዎ ፡ መቼም ፡ የሐዋርያው ፡ የጴጥሮስ ፡ ተከታይ ፡
ነዎትና ፡ አይሳሳቱም ። እንግዲህ ፡ ሌላው ፡ ዓለም ፡ ሁሉ ፡ ቃልዎን ፡ ሳይሰማ ፡

በኢጣሊያ ላይ፡ « ሳንክሲዮ »፡ ቢያደርግ፡ መሳሳቱ፡ ነው ?
 ቅዱስ ፡ ሆይ ፡ ኢጣሊያ ፡ የፍርድ ፡ ሥራ ፡ ትሠራለች ፡ ብለው ፡ ሰብከ
 ዋል ። የመሲና ፡ የቢረንዲቤም ፡ ጳጳሳት ፡ ወርቃቸውን ፡ ሁሉ ፡ ለጦርነቱ ፡
 ከሳራ ፡ እንደ ፡ ሰጡ ፡ ሰማን ። እናንተ ፡ ጳጳሳት ፡ ይህንን ፡ ስታደርጉ ፡ እግዚአ
 ብሔር ፡ ከኢጣሊያ ፡ ጋራ ፡ ነው ፡ የማለት ፡ ያኸል ፡ ይመስለኛል ። እንግዲህ ፡
 ሌላው ፡ ዓለም ፡ ሁሉ ፡ የኢጣሊያንን ፡ ሥራ ፡ ቢቃወም ፡ የእግዚአብሔርን ፡
 ፍርድ ፡ ይቃወም ፡ ይሆን ? ኢትዮጵያውያን ፡ አገራቸውን ፡ ሲጠብቁ ፡ በእግ
 ዚአብሔር ፡ ላይ ፡ ተነሥተው ፡ ይኸንን ፡ ርስዎ ፡ እንዳሉ ፡ ኢጣሊያ ፡ የጽድቅ ፡
 ወጊያ ፡ የምትዋጋ ፡ ከሆነ ፡ ሌላውም ፡ ዓለም ፡ ይኸንን ፡ የጽድቅ ፡ ጦርነት ፡
 ቢቃወም ፡ መቼም ፡ ከናንተ ፡ በቀር ፡ ሌላው ፡ ዓለም ፡ ሁሉ ፡ እግዚአብሔርን ፡
 የካደ ፡ ይመስላል ።

እንግዲህ ፡ ርስዎ ፡ እንደሚሉት ፡ እግዚአብሔር ፡ አምላካችን ፡ የኢጣሊያ
 መንግሥት ፡ ቃሉን ፡ ሊያፈርስ ፡ መሐላውንም ፡ ሊሰብር ፡ ፈቅዷል ። ርስዎ ፡
 እንደሚሉት ፡ የኢትዮጵያ ፡ ሰዎች ፡ አገራቸውን ፡ ለመጠበቅ ፡ ቢሰበሰቡ ፡
 የኢጣሊያ ፡ አይሮፕላን ፡ ጥርጣ ፡ አድርጎ ፡ ቢያጠፋቸው ፡ እግዚአብሔርን ፡
 ደስ ፡ የሚያሰኝ ፡ ሥራ ፡ ነው ። ሴቶችንና ፡ ሕፃናትን ፡ በዐምብ ፡ ሲያጠፋ ፡
 እግዚአብሔርን ፡ ያገለግላሉ ። ይህንን ፡ ሁሉ ፡ ካሁን ፡ በፊት ፡ በመጽሐፍ ፡
 ቅዱስ ፡ አላገኘንም ፡ ነበርና ፡ ርስዎ ፡ አሁን ፡ ስለስተማሩን ፡ ትልቅ ፡ ነገር ፡
 ነው ።

ይህንን ፡ ሁሉ ፡ የምታስተምረን ፡ ቅድስቲቱ ፡ ካቶሊካዊት ፡ ቤተ ፡ ክርስ
 ቲያን ፡ ናት ። በዱሮ ፡ ዘመን ፡ ግን ፡ ቤተ ፡ ክርስቲያን ፡ ከሰው ፡ ይልቅ ፡ ለእግ
 ዚአብሔር ፡ መታዘዝ ፡ ይገባል ፡ ብላ ፡ ታስተምር ፡ ነበር ።

ቅዱስ ፡ ሆይ ፡ የርስዎ ፡ ቤተ ፡ ክርስቲያን ፡ ቅድስት ፡ አይደለችም ፡ የሁ
 ሉም ፡ አይደለችም ፡ እግዚአብሔር ፡ መሐላን ፡ ማፍረስ ፡ ይወዳል ፡ ብለው ፡
 ቢያስተምሩን ፡ ውሸትዎ ፡ ነው ፡ ብለን ፡ እንመልስልዎታለን ። ርስዎም ፡ የዓ
 ለም ፡ ሁሉ ፡ አባት ፡ ነኝ ፡ ሲሉ ፡ ሳሉ ፡ የሙሶሊኒ ፡ ባሪያ ፡ ሆነዋል ። በኢጣሊያ
 ላይ ፡ ሥጋዊ ፡ « ሳንክሲዮ » ፡ እንደ ፡ ተደረገ ፡ እንደዚሁም ፡ በርስዎ ፡ ላይ ፡
 መንፈሳዊ ፡ « ሳንክሲዮ » ፡ ማድረግ ፡ የግድ ፡ ነው ። ርስዎ ፡ የሚያመልኩት ፡
 አምላክ ፡ ጣዖት ፡ ነው ፡ እንጂ ፡ አምላክ ፡ አይደለም ። ኢትዮጵያ ፡ ርስዎ ፡ ለሚ
 ያመልኩት ፡ አምላክ ፡ ጸሎት ፡ ልታሳርግ ፡ አትችልም ። ሌላው ፡ ዓለም ፡ እንደ
 ዚሁ ፡ ወደ ፡ ርስዎ ፡ አምላክ ፡ ለጸልይ ፡ አይችልም ። ርስዎ ፡ ከእግዚአብሔር ፡
 ይልቅ ፡ ለሰውዬው ፡ ለሙሶሊኒ ፡ የሚታዘዙ ፡ ሆነዋልና ።

ርስዎ ፡ መናገር ፡ በተገባዎ ፡ ጊዜ ፡ ዝም ፡ አሉ ፡ ዝም ፡ ማለትም ፡ በተገ
 ባዎ ፡ ጊዜ ፡ ተናገሩ ። አሁንም ፡ ከሌሎች ፡ ጳጳሳት ፡ ጋራ ፡ የሙሶሊኒን ፡ ጫማ ፡
 ስመዋል ።

የዓለምን ፡ ሰላም ፡ የሚያውከውን ፡ ወንበዴውን ፡ ቢያወግዙት ፡ የሮ ፡
 ለቤተ ፡ ክርስቲያንም ፡ እንዴት ፡ ያለ ፡ ጥቅም ፡ በሆነ ፡ ነበር ። ምናልባት ፡ እር
 ስዎም ፡ በታሰሩ ፡ ነበር ፡ ምናልባትም ፡ እንደ ፡ ዱሮ ፡ ዘመን ፡ ክርስቲያኖች ፡
 ወደ ፡ ሰማዕትነት ፡ ሞት ፡ በደረሱ ፡ ነበር ። ዓለምም ፡ ሁሉ ፡ ክርስዎ ፡ ጋራ ፡
 በሆነ ፡ ነበር ። ክርስቲያን ፡ ቢሆን ፡ አረመኔም ፡ ቢሆን ፡ ሰው ፡ ሁሉ ፡ እርስዎ ፡
 የእግዚአብሔር ፡ አገልጋይ ፡ እንደ ፡ ሆኑ ፡ በተረዳ ፡ ነበር ።

አሁንም ፡ በቅርብ ፡ የገና ፡ በዓል ፡ ነው ። ለግፍ ፡ ጦርነት ፡ ወርቃቸውን ፡
 የሰጡ ፡ ጳጳሳትም ፡ እንግዲህ ፡ ለእግዚአብሔር ፡ ክብር ፡ ይሁን ፡ በምድር ፡
 ላይ ፡ ሰላም ፡ ይሁን ፡ ለሰውም ፡ በኃ ፡ ፈቃድ ፡ ይሁን ፡ ብለው ፡ ሊዘምሩ ፡
 ናቸው ። ይኸንንም ፡ ሲዘምሩ ፡ በደረታቸው ፡ የወርቅ ፡ መስቀል ፡ ሳያደርጉ ፡
 አይቀርም ፡ ነገር ፡ ግን ፡ በዠርባቸው ፡ ላይ ፡ የፅንጨት ፡ መስቀል ፡ ቢሸከሙ ፡
 ይኻል ፡ ነበር ።

ቅዱስ ፡ ሆይ ፡ በዓሉን ፡ ያሳምርልዎ ፡ ብዬ ፡ ምኞቴን ፡ እገልጻለሁ ። ።
 ይሁን ፡ እንጂ ፡ የሮማ ፡ ጳጳስ ፡ በነገሩ ፡ ተጸጽተው ፡ ሰላም ፡ እንዲሆን ፡
 የረዱት ፡ ነገር ፡ የለም ።

ዘመቻውንም ፡ የተቀደሰ ፡ ዘመቻ ፡ ነው ፡ በማለት ፡ ወዲህ ፡ ለዘመቻ ፡
 የሚሻገረውን ፡ ታንክና ፡ መሣሪያ ፡ ባረኩ ።

ሙሶሊኒም ፡ በውሳጣዊ ፡ አገሩ ፡ የንጉሡና ፡ የጳጳሱ ፡ አሳብ ፡ ክርሱ ፡ ጋራ ፡
 እንደ ፡ ተባበረለት ፡ ባወቀ ፡ ጊዜ ፡ በሮማ ፡ እ. ኤ. ቀ. ፡ ጥቅምት ፡ ፪ ፡ ፲፱፻፴፮ ፡
 ዓመተ ፡ ምሕረት ፡ እንደ ፡ ኢትዮጵያ ፡ መስከረም ፡ ፳፩ ፡ ፲፱፻፳፰ ፡ ዓ ፡ ም ፡
 ጦርነቱን ፡ ባስታወቀ ፡ በማግስቱ ፡ ወሰኑን ፡ አልፎ ፡ ጦርነት ፡ እንዲዠመር ፡
 ለጄኔራል ፡ ደቦኖ ፡ ቱሌግራም ፡ አስተላለፈለት ።

ርሱም ፡ መላውን ፡ የጦር ፡ ሠራዊት ፡ ሰብሰቦ ፡ ጦርነት ፡ እንዲዠመር ፡
 የንጉሡና ፡ የዱቼ ፡ ፈቃድ ፡ መሆኑን ፡ አስታውቆ ፡ መላውን ፡ የጦር ፡ ሰራዊት ፡
 እምስት ፡ ላይ ፡ ከፈለው ።

አንደኛው ፡ ክፍል ፡ የጦር ፡ ሠራዊት ፡ በጄኔራል ፡ ሳንቲን ፡ እየታዘዘ ፡
 ወደ ፡ ዐዲግራት ፡ ፪ኛው ፡ የጦር ፡ ሠራዊት ፡ (ያገር ፡ ተወላጅ ፡ ወታደር) ፡ በጄ
 ኔራል ፡ ፒሮሊ ፡ እየታዘዘ ፡ ወደ ፡ እንቲጮ ፡ ፫ኛው ፡ የጦር ፡ ሠራዊት ፡ በጄኔ
 ራል ፡ ማራቢኛ ፡ እየታዘዘ ፡ ወደ ፡ ዐድዋ ፡ እየተጓዙ ፡ የሚቃወማቸውን ፡ እየ
 ወጉ ፡ ወደ ፡ ፊት ፡ እንዲያልፉ ፡ ትእዛዝ ፡ አደረገ ።